

---

Vedantakarikavali by Shri Buchchivenkatacharya

ಶ್ರೀಬುಚ್ಚಿವೇಂಕಟಾಚಾರ್ಯಕೃತಾ ವೇದಾಂತಕಾರಿಕಾವಲೀ

Document Information



---

Text title : vedAntakArikA

File name : vedAntakArikA.itx

Category : major\_works

Location : doc\_z\_misc\_major\_works

Author : buchchiveNkaTACHarya

Transliterated by : Ankur Nagpal ankurnagpal108 at gmail.com

Proofread by : Ankur Nagpal ankurnagpal108 at gmail.com

Description-comments : Primer on Ramanuja's Vedantic Philosophy.

Latest update : March 12, 2017

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---


Please note that proofreading is done using Devanagari version and other language/scripts are generated using **sanscript**.

---

March 24, 2024

*sanskritdocuments.org*

---



## ಶ್ರೀಬುಚ್ಚಿವೇಂಕಟಾಚಾರ್ಯಕೃತಾ ವೇದಾಂತಕಾರಿಕಾವಲೀ



ಅಥ ಪ್ರತ್ಯಕ್ಷನಿರೂಪಣಂ ನಾಮ ಪ್ರಥಮಂ ಪ್ರಕರಣಂ ..  
ಶ್ರೀಮದ್ರಮಾಧವೋಪಜ್ಞಂ ನತ್ವಾಚಾರ್ಯಪರಂಪರಾಂ .  
ಕುರ್ವೇ ಲಕ್ಷ್ಮಣಸಿದ್ಧಾಂತಕಾರಿಕಾಂ ಕಾರಿಕಾವಲೀಂ .. 1.1..  
ಮಾನಮೇಯವಿಭೇದೇನ ಪದಾರ್ಥೋ ದ್ವಿವಿಧೋ ಮತಃ .  
ಮಾನಂ ಪ್ರತ್ಯಕ್ಷಾನುಮಾನಶಬ್ದಭೇದಾತ್ಪ್ರಿಧಾ ಭವೇತ್ .. 1.2..  
ಪ್ರಮೇಯಂ ದ್ವಿವಿಧಂ ಪ್ರೋಕ್ತಂ ದ್ರವ್ಯಾದ್ರವ್ಯವಿಭೇದತಃ .  
ಜಡಾಜಡತ್ವಭಿನ್ನೇತೃ ದ್ರವ್ಯೇ ತದ್ವಿವಿಧಂ ಜಡಂ .. 1.3..  
ಪ್ರಕೃತಿ ಕಾಲ ಇತ್ಯಾದ್ಯಾ ಚತುರ್ವಿಂಶತಿಧಾ ಮತಾ .  
ಕಾಲಸ್ತೂಪಾಧಿಭೇದೇನ ತ್ರಿವಿಧಃ ಪರಿಕೀರ್ತಿತಃ .. 1.4..  
ಅಜಡಂ ತು ಪರಾಕ್ ಪ್ರತ್ಯಗಿತಿ ಭೇದಾದ್ವಿಧಾ ಮತಂ .  
ಪರಾಜ್ ನಿತ್ಯವಿಭೂತಿಶ್ಚ ಧರ್ಮಭೂತಮತಿಸ್ತಧಾ .. 1.5..  
ಪ್ರತ್ಯಗ್ವೇಶ್ವರಭಿದಾಶಾಲೀ ಜೀವಃ ಪುನಸ್ತ್ರಿಧಾ .  
ಬದ್ಧೋ ಮುಕ್ತೋ ನಿತ್ಯ ಇತಿ ಬದ್ಧಸ್ತು ದ್ವಿವಿಧೋ ಭವೇತ್ .. 1.6..  
ಬುಭುಕ್ಷುಶ್ಚ ಮುಮುಕ್ಷುಶ್ಚ ಬುಬುಕ್ಷುಶ್ಚ ಪುನರ್ವಿಧಾ .  
ಅರ್ಥಕಾಮಪರೋ ಧರ್ಮಪರಶ್ಚೇತಿ ವಿವೇಚನಾತ್ .. 1.7..  
ಅನ್ಯದೇವಪರೋ ವಿಷ್ಣುಪರೋ ಧರ್ಮಪರೋ ದ್ವಿಧಾ .  
ಮುಮುಕ್ಷುರಪಿ ಕೈವಲ್ಯಮೋಕ್ಷಯೋಗಾದ್ವಿಧಾ ಮತಃ .. 1.8..  
ಭಕ್ತಪ್ರಪನ್ನಭೇದೇನ ಸ ತು ಮೋಕ್ಷಪರೋ ದ್ವಿಧಾ .  
ದ್ವಿಧಾ ಪ್ರಪನ್ನ ಏಕಾಂತಿಪರಮೈಕಾಂತಿಭೇದತಃ .. 1.9..  
ದೃಷ್ಟ ಆರ್ತ ಇತಿ ದ್ವೇಧಾ ಪರಮೈಕಾಂತ್ಯದಾಹೃತಃ .  
ಈಶ್ವರಃ ಪಂಚಧಾ ಭಿನ್ನಃ ಪರವ್ಯೂಹಾದಿಭೇದತಃ .. 1.10..  
ಪರ ಏಕಶ್ಚತುರ್ಧಾ ತು ವ್ಯೂಹಃ ಸ್ಯಾದ್ವಾಸುದೇವಕಃ .  
ಸಂಕರ್ಷಣಶ್ಚ ಪ್ರದ್ಯುಮ್ನೋನಿರುದ್ಧ ಇತಿ ಭೇದತಃ .. 1.11..  
ಮತ್ಯಾದಯಸ್ತು ವಿಭವಾ ಅನಂತಾಶ್ಚ ಪ್ರಕೀರ್ತಿತಾಃ .  
ಅಂತರ್ಯಾಮೀ ತು ಭಗವಾನ್ ಪ್ರತಿದೇಹಮವಸ್ಥಿತಃ .. 1.12..  
ಅರ್ಚಾವತಾರಃ ಶ್ರೀರಂಗವೇಂಕಟಾದ್ಯಾದಿಷು ಸ್ಥಿತಃ .

ಕೇಶವಾದಿ ತು ತತ್ತ್ವಜ್ಞಿವ್ಯೂಹಾಂತರಮುದಾಹೃತಂ .. 1.13..  
 ಸತ್ತ್ವಂ ರಜಸ್ತಮಃ ಶಬ್ದಸ್ಪರ್ಶರೂಪರಸಾಸ್ತಧಾ .  
 ಗಂಧಃ ಸಂಯೋಗಶಕ್ತೀ ಚೇತ್ಯದ್ರವ್ಯಂ ದಶಧಾ ಮತಂ .. 1.14..  
 ಪ್ರಮಾಯಾಃ ಕರಣಂ ತತ್ರ ಪ್ರಮಾಣಂ ಪರಿಕೀರ್ತಿತಂ .  
 ಯಥಾವಸ್ಥಿತವಸ್ತೇಕವ್ಯವಹಾರಾನುಗಾ ಪ್ರಮಾ .. 1.15..  
 ಸಾ ಸಂಶಯಾನ್ಯಥಾಜ್ಞಾನವಿಪರೀತಧಿಯೋ ನ ಹಿ .  
 ಏಕಧರ್ಮಿಕನಾನಾರ್ಥವಿಷಯಾ ಧೀಸ್ತು ಸಂಶಯಃ .. 1.16..  
 ಧೀಸ್ತು ಧರ್ಮವಿಪರ್ಯಾಸೇಽನ್ಯಥಾಜ್ಞಾನಮುದಾಹೃತಂ .  
 ಸೈವ ಧರ್ಮವಿಪರ್ಯಾಸೇ ವಿಪರೀತಮತಿರ್ಮತಾ .. 1.17..  
 ಸಾಕ್ಷಾತ್ಕಾರಪ್ರಮಾಹೇತುಃ ಪ್ರತ್ಯಕ್ಷಂ ಮಾನಮೀರಿತಂ .  
 ಸವಿಕಲ್ಪೋ ನಿರ್ವಿಕಲ್ಪಃ ಸಾಕ್ಷಾತ್ಕಾರೋ ದ್ವಿಧಾ ಭವೇತ್ .. 1.18..  
 ಗ್ರಹಃ ಪ್ರಥಮಪಿಂಡಸ್ಯ ನಿರ್ವಿಕಲ್ಪಕ ಉಚ್ಯತೇ .  
 ದ್ವಿತೀಯಪಿಂಡಗ್ರಹಣಂ ಸವಿಕಲ್ಪಕಧೀರ್ಭವೇತ್ .. 1.19..  
 ಏತದಿಂದ್ರಿಯಸಾಪೇಕ್ಷಮನಪೇಕ್ಷಂಚ ದೃಶ್ಯತೇ .  
 ಅನಪೇಕ್ಷಂ ಸ್ವತಃ ಸಿದ್ಧಂ ದಿವ್ಯಂ ಚೇತಿ ದ್ವಿಧಾ ಮತಂ .. 1.20..  
 ಯೋಗಜಂ ತು ಸ್ವತಃ ಸಿದ್ಧಮನ್ಯತ್ಸಾ ಮಿಪ್ರಸಾದಜಂ .  
 ಅರ್ವಾಚೀನಮಿದಂ ಸರ್ವಮಾಮನಂತಿ ವಿಚಕ್ಷಣಾಃ .. 1.21..  
 ನಿತ್ಯಮುಕ್ತೇಶ್ವರಜ್ಞಾನಮನರ್ವಾಚೀನಮುಚ್ಯತೇ .  
 ಸ್ಮೃತಿ ಪ್ರಮೈವ ಪ್ರಾಚೀನಾನುಭವಾಜ್ಞಾಯತೇ ಹಿ ಸಾ .. 1.22..  
 ಸದೃಶಾದೃಷ್ಟಚಿಂತಾದ್ಯೈಃ ಸಂಸ್ಕಾರೋದ್ಬೋಧನೇ ಸತಿ .  
 ಸ್ಮೃತಿವತ್ಪ್ರತ್ಯಭಿಜ್ಞಾಪಿ ಪ್ರತ್ಯಕ್ಷೇಽನ್ತರ್ಭವತ್ಯಸೌ .. 1.23..  
 ಪುಣ್ಯಪೂರುಷನಿಷ್ಠಾಪಿ ಪ್ರತಿಭಾತ್ಮೈವ ಸಮ್ಮತಾ .  
 ಯಥಾರ್ಥಂ ಸರ್ವವಿಜ್ಞಾನಮಿತಿ ಯಾಮುನಭಾಷಿತಂ .. 1.24..  
 ಭೂತಲೇ ತು ಘಟಾಭಾವೋ ಭೂತಲಾತ್ಮೈವ ನೇತರಃ .  
 ಮೃದ್ಧಟಸ್ಯ ಪ್ರಾಗಭಾವೋ ಧ್ವಂಸಸ್ತಸ್ಯ ಕಪಾಲಕಂ .. 1.25..  
 ಸ್ವಾಸಾಧಾರನಧರ್ಮೋ ಹಿ ಭೇದಶಬ್ದೇನ ಕೀರ್ತ್ಯತೇ .  
 ಶಬ್ದಸ್ವಾಭಾವ್ಯಜಾ ಕ್ವಾಪಿ ಪ್ರತಿಯೋಗಿತ್ವದೀಃ ಕೃತಾ .. 1.26..  
 ಅಂತಃಕರಣಚೈತನ್ಯಂ ತದ್ವೃತ್ತಾ ವಿಷಯೇಣ ಚ .  
 ಚೈತನ್ಯಂ ಸಮತಾಪನ್ನಂ ಸಾಕ್ಷಾತ್ಕಾರಮಜೀಜನತ್ .. 1.27..  
 ಇತ್ಯಾದಿವಚನಂ ಸರ್ವಂ ಪರೋಕ್ತಂ ನಾತ್ರ ಸಮ್ಮತಂ .  
 ಸಾಮಾನ್ಯಂ ಸಮವಾಯಶ್ಚ ವಿಶೇಷೋ ನಾತ್ರ ಸಮ್ಮತಃ .. 1.28..

ಸಂಖ್ಯಾದಿಗುಣವರ್ಗಸ್ಯ ಗುಣಪಾರ್ಥಕೃತ್ವಂ .  
 ಸೂತ್ರಕಾರವಿರುದ್ಧಂ ಯತ್ತತ್ಸರ್ವಂ ಪರಿಹಾಸ್ಯತೇ .. 1.29..  
 .. ಇತಿ ವೇದಾಂತಕಾರಿಕಾವಲ್ಯಾಂ ಪ್ರತ್ಯಕ್ಷನಿರೂಪಣಂ ನಾಮ ಪ್ರಥಮಂ ಪ್ರಕರಣಂ  
 ..

ಅಥಾನುಮಾನನಿರೂಪಣಂ ನಾಮ ದ್ವಿತೀಯಂ ಪ್ರಕರಣಂ .  
 ಅನುಮಿತ್ಯಾತ್ಮವಿಜ್ಞಾನೇನುಮಾನಂ ಕರಣಂ ಸ್ಮೃತಂ .  
 ತಚ್ಚ ಲಿಂಗಪರಾಮರ್ಶಸ್ತದ್ಧೇತುವ್ಯಾಪ್ತಿಧೀರ್ಮತಾ .. 2.1..  
 ಸಾಧ್ಯಾಭಾವಾಧಿಕರಣಾವೃತ್ತಿತ್ವಂ ವ್ಯಾಪ್ತಿರುಚ್ಯತೇ .  
 ವ್ಯಾಪ್ಯಾಸ್ಯ ಪಕ್ಷವೃತ್ತಿತ್ವಧೀಃ ಪರಾಮರ್ಶನಾಮಭಾಕ್ .. 2.2..  
 ತಜ್ಞಾ ಪಕ್ಷೇ ಸಾಧ್ಯಮತಿರನುಮಿತ್ಯಾತ್ಮಿಕಾ ಮತಾ .  
 ಭೂಯಿಷ್ಯಸಾಹಚರ್ಯೈಕಜ್ಞಾನೇನ ವ್ಯಾಪ್ತಿಧೀರ್ಭವೇತ .. 2.3..  
 ತತ್ಸಪಕ್ಷೇ ಸಪಕ್ಷಸ್ತು ಪೂರ್ವಂ ನಿಶ್ಚಿತಸಾಧ್ಯಕಃ .  
 ಸಂದಿಗ್ಧಸಾಧ್ಯಕಃ ಪಕ್ಷೋ ವಿಪಕ್ಷಸ್ತದಭಾವವಾನ್ .. 2.4..  
 ಅನ್ವಯೀ ವ್ಯತಿರೇಕೀ ಚ ಕಿಂಚ ಹೇತುದ್ವಿಲಕ್ಷಣಃ .  
 ವ್ಯಭಿಚಾರೀ ವಿರುದ್ಧಶ್ಚಾಸಿದ್ಧಃ ಸತ್ಪ್ರತಿಪಕ್ಷಕಃ .. 2.5..  
 ಬಾಧಿತಶ್ಚೇತಿ ಪಂಚೈತೇ ಹೇತ್ವಾಭಾಸಾ ನ ಸಾಧಕಾಃ .  
 ಏವಂ ಸ್ವಾರ್ಥಾನುಮಾನಸ್ಯ ಪ್ರಪಂಚಸ್ತು ನಿರೂಪಿತಃ .. 2.6..  
 ನ್ಯಾಯಜನ್ಯಃ ಪರಾಮರ್ಶಃ ಪರಾರ್ಥಾನುಮಿತೇಃ ಕೃತೇ .  
 ನ್ಯಾಯೋನವಯವವಾಕ್ಯಾನಿ ಪ್ರತಿಜ್ಞಾದೀನಿ ಪಂಚ ಚ .. 2.7..  
 ಪ್ರತಿಜ್ಞಾ ಸಾಧ್ಯನಿರ್ದೇಶೋ ಹೇತುಸ್ತದ್ವಚನಂ ಮತಂ .  
 ವ್ಯಾಪ್ತೃಕ್ತಿಪೂರ್ವದೃಷ್ಟಾಂತವಾಗುದಾಹರಣಂ ಭವೇತ್ .. 2.8..  
 ವ್ಯಾಪ್ಯಸ್ಯ ಪಕ್ಷವೃತ್ತಿತ್ವಬೋಧಶ್ಚೋಪನಯೋ ಮತಃ .  
 ಉಪಸಂಹಾರವಚನಂ ಭವೇನ್ನಿಗಮನಂ ಪುನಃ .. 2.9..  
 .. ಇತಿ ವೇದಾಂತಕಾರಿಕಾವಲ್ಯಾನುಮಾನನಿರೂಪಣಂ ನಾಮ ದ್ವಿತೀಯಂ  
 ಪ್ರಕರಣಂ ..

ಅಥ ಶಬ್ದನಿರೂಪಣಂ ನಾಮ ತೃತೀಯಂ ಪ್ರಕರಣಂ .  
 ಅನಾಪ್ತಾನುಕ್ತವಾಕ್ಯಂ ಯತ್ತಚ್ಛಾಬ್ಧಕರಣಂ ಸ್ಮೃತಂ .  
 ವೇದಸ್ಯಾಪೌರುಷೇಯತ್ವಾತ್ತತ್ರ ಲಕ್ಷಣಸಂಗತಿಃ .. 3.1..  
 ಸಿದ್ಧೇ ವ್ಯುತ್ಪತ್ತಿಸದ್ಭಾವಾದ್ವೇದೋ ನಿಷ್ಪನ್ನಬೋಧಕಃ .

ತತ್ಕಾರ್ಯಪರತಾಹಾನೇರಪ್ರಾಮಾಣ್ಯಂ ನ ಶಂಕೃತಾಂ .. 3.2..  
 ಕರ್ಮಬ್ರಹ್ಮಾಭಿಧಾಯಿತ್ವಾತ್ ಚ ಭಾಗದ್ವಯಾತ್ಮಕಃ .  
 ಪೂರ್ವಭಾಗಃ ಕರ್ಮಪರ ಉತ್ತರೋ ಬ್ರಹ್ಮಗೋಚರಃ .. 3.3..  
 ತದೈಕ್ಯತ್ವಪರಯೋರ್ವ್ಯಾಖ್ಯೇಯಾ ಹ್ಯೇಕಶಾಸ್ತ್ರತಾ .  
 ಅಧ್ಯಾಯಭೇದವದ್ಭೇದೇ ಶಾಸ್ತ್ರೈಕ್ಯಂ ನ ವಿರುದ್ಧತೇ .. 3.4..  
 ವಿಧ್ಯರ್ಥವಾದಮಂತ್ರಾತ್ಮಾ ತ್ರಿವಿಧಃ ಸ ಪ್ರತೀಯತೇ .  
 ಅನುಷ್ಠೇಯಾರ್ಥಗಮಕೋ ಮಂತ್ರಃ ಸ್ಯಾದರ್ಥವಾದಗೀಃ .. 3.5..  
 ಪ್ರವೃತ್ತ್ಯುತ್ಪತ್ತಿಭಿಕಾ ಯಾ ಸ್ಯಾದ್ವಿಧಿವಾರ್ತಕ್ಯಂ ಪ್ರವರ್ತಕಂ .  
 ಸ ತ್ರಿಧಾಪೂರ್ವನಿಯಮಪರಿಸಂಖ್ಯಾವಿಭೇದತಃ .. 3.6..  
 ನಿತ್ಯಾ ನೈಮಿತ್ತಿಕಾಃ ಕಾಮ್ಯಾ ಇತಿ ತೇ ಬಹುಧಾ ಮತಾಃ .  
 ತೇಷಾಂ ಸ್ವರೂಪಲಕ್ಷ್ಮಣಿ ಮಂತವ್ಯಾನಿ ನಯಾಂತರೇ .. 3.7..  
 ಛಂದಃ ಕಲ್ಪಶ್ಚ ಶಿಕ್ಷಾ ಚ ನಿರುಕ್ತಂ ಜ್ಯೋತಿಷಂ ತಥಾ .  
 ವ್ಯಾಕೃತಿಶ್ಚೇತಿ ವೇದಸ್ಯ ಷಡಂಗಾನಿ ಪ್ರಚಕ್ಷತೇ .. 3.8..  
 ಅನುಷ್ಠುಬಾದಿಕಂ ಛಂದಃ ಕಲ್ಪಃ ಶ್ರೌತಾದಿಬೋಧಕಃ .  
 ವರ್ಣನಿರ್ಣಾಯಿಕಾ ಶಿಕ್ಷಾ ನಿರುಕ್ತಂ ಸ್ವಾರ್ಥಬೋಧಕಂ .. 3.9..  
 ಅನುಷ್ಠಾನಾದಿಕಾಲಸ್ಯ ನಿರ್ಣಯೇ ಜ್ಯೋತಿಷಂ ಭವೇತ್ .  
 ಸೌಶಬ್ದ್ಯಾಯ ವ್ಯಾಕರಣಮಿತಿ ಸಾಂಗೇ ಪ್ರಮಾಣತಾ .. 3.10..  
 ಏತನ್ಮೂಲತಯಾ ಸ್ಮತ್ಯಾದೀನಾಂ ಪ್ರಾಮಾಣ್ಯಮೀರಿತಂ .  
 ಏತದ್ವಿರುದ್ಧಂ ಯತ್ಕಿಂಚಿನ್ನಾಶ್ನುವೀತ ಪ್ರಮಾಣತಾಂ .. 3.11..  
 ಆಕಾಂಕ್ಷಾದಿಕಮೇತಚ್ಚ ಶಾಬ್ದಬೋಧೈಕಕಾರಣಂ .  
 ತದ್ವಿಚಾರೋಽತ್ರ ಸಂಕ್ಷಿಪ್ತೋ ಗ್ರಂಥವಿಸ್ತರಭೀರುಣಾ .. 3.12..  
 ಮುಖ್ಯೋಪಚಾರಿಕತ್ವಾಭ್ಯಾಂ ಸ ಶಬ್ದೋ ದ್ವಿವಿಧೋ ಮತಃ .  
 ಅಭಿಧಾ ಮುಖ್ಯವೃತ್ತಿಃ ಸ್ಯಾದ್ವೃತ್ತಿರನ್ಯೋಪಚಾರಿಕೇ .. 3.13..  
 ಶರೀರವಾಚಕಾಃ ಶಬ್ದಾಃ ಶರೀರಿಕೃತವೃತ್ತಯಃ .  
 ಸರ್ವಶಬ್ದೈ ಕವಾಚ್ಯತ್ವಂ ಹರೇರಿತಿ ಗದಿಷ್ಯತೇ .. 3.14..  
 .. ಇತಿ ವೇದಾಂತಕಾರಿಕಾವಲ್ಯಾಂ ಶಬ್ದನಿರೂಪಣಂ ನಾಮ ತೃತೀಯಂ ಪ್ರಕರಣಂ ..  
 (ಪ್ರಮಾಣನಿರೂಪಣಂ ಸಮಾಪ್ತಂ)

ಅಥ ಪ್ರಕೃತಿನಿರೂಪಣಂ ನಾಮ ಚತುರ್ಥಂ ಪ್ರಕರಣಂ .  
 ಯತ್ಪ್ರಮಾವಿಷಯಂ ತತ್ತ್ಯಾತ್ಪ್ರಮೇಯಮಿತಿ ತದ್ವಿಧಾ .  
 ದ್ರವ್ಯಮದ್ರವ್ಯಮಿತ್ಯಾದ್ಯಂ ತದುಪಾದಾನಕಾರಣಂ .. 4.1..

ಅವಸ್ಥಾಂತರಯೋಗಿತ್ವಮುಪಾದಾನತ್ವಮುಚ್ಯತೇ .  
 ಗುಣಾಶ್ರಯಂ ವಾ ದ್ರವ್ಯಂ ಸ್ಯಾತ್ತಚ್ಚ ದ್ವೇಧಾ ಪ್ರಕೀರ್ತಿತಂ .. 4.2..  
 ಅಮಿಶ್ರಸತ್ತ್ವ ರಾಹಿತ್ಯಂ ಜಡತ್ವಮನುಗದ್ಯತೇ .  
 ಜಡಂ ಪ್ರಕೃತಿಕಾಲೌ ದ್ವೌ ಸಾ ಸತ್ತ್ವಾ ದಿಗುಣತ್ರಯಾ .. 4.3..  
 ಪ್ರಕೃತಿಃ ಸಾ ಕ್ಷರಾವಿದ್ಯಾಮಾಯಾಶಬ್ದೈರ್ನಿಗದ್ಯತೇ .  
 ಕಾರ್ಯೋನ್ಮುಖತ್ವಾವಸ್ಥಾ ಸ್ಯಾದವ್ಯಕ್ತವ್ಯಪದೇಶನಾತ್ .. 4.4..  
 ಅವ್ಯಕ್ತಾನ್ಮಹದುತ್ಪತ್ತಿಃ ಸಾತ್ತ್ವಿಕತ್ವಾದಿಭೇದತಃ .  
 ಅಹಂಕಾರಸ್ತತ್ಸ್ರೇಧಾ ಸಾತ್ತ್ವಿಕತ್ವಾದಿಭೇದಭಾಕ್ .. 4.5..  
 ವೈಕಾರಿಕಸೈಜಸಶ್ಚ ಭೂತಾದಿರಿತಿ ಭೇದತಃ .  
 ನಾಮಾಂತರಾಣಿ ಸಂತ್ವೇವಮಹಂಕಾರಾತ್ಮನಾ ಸತಾಂ .. 4.6..  
 ತೇಷು ವೈಕಾರಿಕಾತ್ಸಾತ್ತ್ವಿಕಾಹಂಕಾರಾದುಪಸ್ಕೃತಾತ್ .  
 ಏಕಾದಶೇಂದ್ರಿಯಾಣಿ ಸ್ಯುಜ್ಞಾನಕರ್ಮೇಂದ್ರಿಯಾತ್ಮನಾ .. 4.7..  
 ಜ್ಞಾನಪ್ರಸರಣೇ ಶಕ್ತಂ ಜ್ಞಾನೇಂದ್ರಿಯಮುದಾಹೃತಂ .  
 ತನ್ಮನಃಶ್ರೋತ್ರಚಕ್ಷುಸ್ತ್ವಗ್ರಾಣಜಿಹ್ವಾತ್ಮನಾ ಮತಂ .. 4.8..  
 ಮನಃ ಸ್ಮತ್ಯಾದಿಹೇತುಸ್ತದ್ಬಂಧಮೋಕ್ಷಾದಿಕಾರಣಂ .  
 ಶಬ್ದಮಾತ್ರಗ್ರಹೇ ಶಕ್ತಮಿಂದ್ರಿಯಂ ಶ್ರೋತ್ರಮುಚ್ಯತೇ .. 4.9..  
 ರೂಪಮಾತ್ರಗ್ರಾಹಿ ಚಕ್ಷುಸ್ತ್ವಕ್ ಸ್ಪರ್ಶಗ್ರಹಕಾರಣಂ .  
 ಗಂಧೈಕಗ್ರಾಹಕಂ ಘ್ರಾಣಂ ರಸನಂ ರಸಭಾಸಕಂ .. 4.10..  
 ಏಷಾಂ ವಿಷಯಸಂಬಂಧಃ ಸಂಯೋಗಾದಿಃ ಪ್ರಕೀರ್ತಿತಃ .  
 ಉಚ್ಚಾರಣಾದಿಕರ್ಮೈಕಶಕ್ತಂ ಕರ್ಮೇಂದ್ರಿಯಂ ಮತಂ .. 4.11..  
 ಪಂಚಧಾ ವಾಕ್ಪಾಣಿಪಾದಪಾಯೂಪಸ್ಥಪ್ರಭೇದತಃ .  
 ವರ್ಣೋಚ್ಚಾರಣಹೇತುವಾರ್ಕ್ ಪಾಣಿಃ ಶಿಲ್ಪಾದಿಕಾರಣಂ .. 4.12..  
 ಸಂಚಾರಕಾರಣಂ ಪಾದಃ ಪಾಯುರ್ಮಲನಿವೃತ್ತಿಕೃತ್ .  
 ಉಪಸ್ಥಃ ಪರಮಾನಂದಹೇತುಃ ಸ್ತ್ರೀಪುಂಸಯೋರ್ಮತಃ .. 4.13..  
 ರಾಜಸಾಹಂಕ್ರಿಯಾಯುಕ್ತತಾಮಸಾಹಂಕೃತೇಃ ಪುನಃ .  
 ಜಾಯತೇ ಶಬ್ದತನ್ಮಾತ್ರಾದಿಕಂ ಭೂತಾದಿಕಾರಣಂ .. 4.14..  
 ಭೂತಾನಾಮೇವ ಸೂಕ್ಷ್ಮೈಕಪೂರ್ವಾವಸ್ಥಾವಿಶೇಷವತ್ .  
 ದ್ರವ್ಯಂ ತನ್ಮಾತ್ರಮಿತ್ಯಾಹುಃ ಪಂಚಧಾ ಭೂತಪಂಚಭಿಃ .. 4.15..  
 ತನ್ಮಾತ್ರಪಂಚಕಂ ಶಬ್ದಾದ್ಯಾಶ್ರಯತ್ವೇನ ಸಮ್ಮತಂ .  
 ಭೂತಾನಾಂ ಸ್ಯಾದುಪಾದಾನಂ ಶಬ್ದತನ್ಮಾತ್ರಮಾದಿಮಂ .. 4.16..  
 ಸ್ಪರ್ಶತನ್ಮಾತ್ರಕಂ ರೂಪರಸತನ್ಮಾತ್ರಕೇ ಅಪಿ .

ಗಂಧತನ್ಮಾತ್ರಮೇತೇಭ್ಯಃ ಖಾನಿಲಜ್ಯೋತಿರಬ್ಬುವಃ .. 4.17..  
 ಪಂಚಭೂತಾನಿ ತನ್ಮಾತ್ರಸ್ವರೂಪಂ ತು ನಿರೂಪ್ಯತೇ .  
 ತಾಮಸಾಹಂಕೃತಿಖಯೋರ್ಮಧ್ಯಾವಸ್ಥಾಯುಗಾದಿಮಂ .. 4.18..  
 ಶಬ್ದತನ್ಮಾತ್ರಮಸ್ಮಾಚ್ಚ ವಿಯದುತ್ಪದ್ಯತೇ ತಥಾ .  
 ಖಮೇವ ಸೂರ್ಯಸ್ಪಂದೇನ ದಿಗಿತಿ ವ್ಯಪದಿಶ್ಯತೇ .. 4.19..  
 ದ್ರವ್ಯಂ ತದಾಕಾಶವಾಯೋರ್ಮಧ್ಯಾವಸ್ಥಾಸುಸಂಯುತಂ .  
 ಸ್ಪರ್ಶತನ್ಮಾತ್ರಮಸ್ಮಾಚ್ಚ ವಾಯುರುತ್ಪದ್ಯತೇ ಕ್ರಮಾತ್ .. 4.20..  
 ಮಧ್ಯಾವಸ್ಥಾಯುತಂ ವಾಯುತೇಜಸೋದ್ರವ್ಯಮುಚ್ಯತೇ .  
 ರೂಪತನ್ಮಾತ್ರಮಿತ್ಯಸ್ಮಾತ್ತೇಜ ಉತ್ಪದ್ಯತೇ ಕ್ರಮಾತ್ .. 4.21..  
 ಮಧ್ಯಾವಸ್ಥಾಯುತಂ ತೇಜಃಪಯಸೋದ್ರವ್ಯಮುಚ್ಯತೇ .  
 ರಸತನ್ಮಾತ್ರಮಿತ್ಯಸ್ಮಾತ್ಪಲಿಲಂ ಖಲು ಜಾಯತೇ .. 4.22..  
 ಮಧ್ಯಾವಸ್ಥಾಯುತಂ ವಾರಿಪೃಥಿವ್ಯೋದ್ರವ್ಯಮುಚ್ಯತೇ .  
 ಗಂಧತನ್ಮಾತ್ರಮಿತ್ಯಸ್ಮಾತ್ಪ್ರಥಿವೀ ಸಮುದೇತ್ಯಸೌ .. 4.23..  
 ಆದ್ಯಂ ಶಬ್ದವದನ್ಯಚ್ಚ ಶಬ್ದಸ್ಪರ್ಶವದುಚ್ಯತೇ .  
 ರೂಪಶಬ್ದಸ್ಪರ್ಶವತ್ಸ್ಯಾತ್ಪ್ರತೀಯಂಚ ತುರೀಯಕಂ .. 4.24..  
 ರೂಪಶಬ್ದಸ್ಪರ್ಶರಸಯುಕ್ತಂ ಗಂಧಾಧಿಕಂ ಪರಂ .  
 ತನ್ಮಾತ್ರಪಂಚಕಂ ಭೂತಪಂಚಕಂಚೈವಮೀರಿತಂ .. 4.25..  
 ಏವಂ ಪ್ರಕೃತಿರವ್ಯಕ್ತಮಹದಾದಿಕ್ರಮಾದ್ಭಿದಾಂ .  
 ಚತುರ್ವಿಂಶಾಸಂಖ್ಯಾನಾಂ ಪ್ರಾಪಿತಾ ಸುನಿರೂಪಿತಾ .. 4.26..  
 ಭೂತಾನಿ ಭಗವಾನ್ ಸೃಷ್ಟ್ವಾ ದ್ವೇದೈಕೈಕಂ ವಿಭಕ್ತವಾನ್ .  
 ಏಕಮೇಕಂ ವಿಧಾಯಾಂಶಂಚತುರ್ಧಾನ್ಯಂ ವಿಭಕ್ತವಾನ್ .. 4.27..  
 ಚತುರ್ಧಾ ರಚಿತಾನಂಶಾಂಸ್ತತ್ತದಂಶೇ ಯುನಕ್ತಿ ಸಃ .  
 ಚತುರ್ಧಾಂಶಯುತಸ್ವಾಂಶೈಃ ಪಂಚಭೂತಾನ್ಯಜೀಜನತ್ .. 4.28..  
 ಅನ್ಯಭೂತಾಂಶಸತ್ತ್ವೇಽಪಿ ಸ್ವಾಂಶಭೂಯಸ್ತ್ವತಃ ಕೃತಃ .  
 ಪೃಥ್ವ್ಯಪ್ತೇಜೋಽನಿಲವ್ಯೋಮವ್ಯಪದೇಶೋ ಜಗತ್ಯಭೂತ್ .. 4.29..  
 ಪಂಚೀಕರಣಮೇತಾದೃಗುಪಲಕ್ಷಯತಿ ಶ್ರುತಿಃ .  
 ಭೂತೈರ್ಮಹದಹಂಕೃತ್ಯೋಃ ಸಪ್ತೀಕೃತಿರುಪಸ್ಮೃತಾ .. 4.30..  
 ಭೂತಪಂಚಕಮವ್ಯಕ್ತಮೇತೇ ಮಹದಹಂಕೃತೇ .  
 ಉಪಾದಾನಾನಿ ದೇಹಸ್ಯೇಂದ್ರಿಯಾಣಿ ಪ್ರತಿಪೂರುಷಂ .. 4.31..  
 ಭಿನ್ನಾನ್ಯಾಕಲ್ಪಕಲ್ಪಾನಿ ಶರೀರಂ ಭೂಷಯಂತಿ ಹಿ .  
 ಚೇತನೈಕನಿಯಾಮ್ಯಂ ಯಚ್ಚರೀರಂ ತನ್ನಿಗದ್ಯತೇ .. 4.32..

ಶರೀರಂ ದ್ವಿವಿಧಂ ನಿತ್ಯಮನಿತ್ಯಮಿತಿ ಭೇದತಃ .  
 ಭಗವನ್ನಿತ್ಯಸೂರೀಣಾಂ ನಿತ್ಯಂ ನೈಸರ್ಗಿಕಂ ತು ತತ್ .. 4.33..  
 ಅನಿತ್ಯಮಪಿ ತದ್ವೇಧಾ ಕರ್ಮಾಕರ್ಮಕೃತತ್ವತಃ .  
 ಅಕರ್ಮಕೃತಮೀಶಾದೇರಿಚ್ಛಯಾ ಪರಿಕಲ್ಪಿತಂ .. 4.34..  
 ತಚ್ಚ ಕರ್ಮಕೃತಂ ದ್ವೇಧಾ ಸ್ವೇಚ್ಛಾಸಹಕೃತಂ ತಥಾ .  
 ಕರ್ಮಮಾತ್ರಕೃತಂಚೇತಿ ಸೌಭರ್ಯಾದೇರ್ಯಥಾದಿಮಂ .. 4.35..  
 ದ್ವಿತೀಯಮಸ್ಮದಾದೀನಾಂ ಸಾಮಾನ್ಯೇನ ಪುನರ್ದ್ವಿಧಾ .  
 ಸ್ಥಾವರಂ ಜಂಗಮಂಚೇತಿ ಶಿಲಾದಿ ಸ್ಥಾವರಂ ಮತಂ .. 4.36..  
 ಜಂಗಮಂಚ ದ್ವಿಧಾ ಪ್ರೋಕ್ತಂ ಸ್ಯಾದ್ಯೋನಿಜಮಯೋನಿಜಂ .  
 ಯೋನಿಜಂ ದೇವಮಾನುಷ್ಯತೀರ್ಯಗಾದಿವಿಭಾಗವತ್ .. 4.37..  
 ಉದ್ಭಿಜ್ಜಸ್ವೇದಜಾಂಡೋತ್ಥನಾರಕ್ಯಾಖ್ಯಮಯೋನಿಜಂ .  
 ಏವಂ ಪಂಚೀಕೃತಾನಾಂ ಸ್ಯಾದಂಡೋತ್ಪಾದಕತಾ ಸ್ಮೃತಾ .. 4.38..  
 ಅಂಡೋತ್ಪತ್ತೇಃ ಪೂರ್ವಸೃಷ್ಟಿಃ ಸಮಷ್ಟಿರತ ಉತ್ತರಾ .  
 ವ್ಯಷ್ಟಿಸೃಷ್ಟಿರಿತಿ ದ್ವೇಧಾ ಸೃಷ್ಟಿವೇದಾಂತಿಸಮ್ಮತಾ .. 4.39..  
 ಅವ್ಯಕ್ತಾದೇರ್ಮಹತ್ತ್ವಾದಿರವಸ್ಥಾಂತರಮಿಷ್ಟತೇ .  
 ವಿಜಾತೀಯಾಂತರಾವಸ್ಥಾ ಚೇತ್ತ್ವಾಂತರಮೀರ್ಯತೇ .. 4.40..  
 ಇತ್ಯಮವ್ಯಕ್ತಮಹದಹಂಕಾರೇಂದ್ರಿಯನಾಮಕೈಃ .  
 ತನ್ಮಾತ್ರಾಣೇತಿ ತತ್ತ್ವಾನಿ ಚತುರ್ವಿಂಶತಿಧಾಭವನ್ .. 4.41..  
 ಭೋಗ್ಯಭೋಗೋಪಕರಣಭೋಗಸ್ಥಾನಾನಿ ಚೇಶಿತುಃ .  
 ಜೀವಸ್ಯ ಚ ಪ್ರಕೃತ್ಯಾದೀನ್ಯುದ್ಭವಂತಿ ಯಥಾಯಥಂ .. 4.42..  
 ವಿಷಯೋ ಭೋಗ್ಯಮಕ್ಷ್ಯಾದಿ ಭೋಗೋಪಕರಣಂ ಮತಂ .  
 ಭೋಗಸ್ಥಾನಂ ತು ಭುವನಂ ತದ್ವರ್ತೀನ್ಯಂಡಜಾನಿ ಹಿ .. 4.43..  
 ಏವಂ ಪಂಚೀಕೃತೈರ್ಭೂತೈರಾರಬ್ಧಂ ಪ್ರಾಕೃತಂ ಭವೇತ್ .  
 ಕಪಿತ್ಥಫಲಕಾಕಾರಮಂಡಂ ನಾಮ ನಿಗದ್ಯತೇ .. 4.44..  
 ಜಂಬೂದ್ವೀಪಮಿದಂ ಸರ್ವಂ ಲವಣೋದಧಿನಾವೃತಂ .  
 ಪ್ಲಕ್ಷದ್ವೀಪಂ ತತೋಽಪೀಕ್ಷುಸಮುದ್ರೇಣ ಪ್ರವೇಷ್ಟಿತಂ .. 4.45..  
 ತತಸ್ತು ಶಾಲ್ಮಲಿದ್ವೀಪಂ ಸುರಾಸಾಗರವೇಷ್ಟಿತಂ .  
 ಕುಶದ್ವೀಪಂ ತತಃ ಸರ್ಪಿಃ ಸಮುದ್ರೇಣ ಪ್ರವೇಷ್ಟಿತಂ .. 4.46..  
 ಕ್ರೌಂಚದ್ವೀಪಂ ತತಃ ಪಶ್ಚಾದ್ಧರ್ಮ್ಯಣವಸಮಾವೃತಂ .  
 ಶಾಕದ್ವೀಪಂ ತತಃ ಕ್ಷೀರಸಮುದ್ರೇಣ ಪ್ರವೇಷ್ಟಿತಂ .. 4.47..  
 ಪುಷ್ಕರದ್ವೀಪಮಭಿತಃ ಶುದ್ಧಾಂಬುಧಿಸಮಾವೃತಂ .



ಸರ್ವಮೇತದ್ಧೈಮಭೂಮ್ಯಾ ತತೋ ವಲಯಪರ್ವತಃ .. 4.48..  
 ಅಂಧಕಾರಾವೃತಃ ಸೋಽಪಿ ಸೋಽಪಿ ಗರ್ಭೋದಕೇನ ಚ .  
 ತತೋಽಣ್ಣಮೇಕಮೇವಂ ಸ್ಯಾದ್ಭೂಮೇರೂರ್ಧ್ವಮಧೋಽಪಿ ಚ .. 4.49..  
 ಅಂಡಾನ್ಯೇತಾದೃಶಾನಿ ಸ್ಯುರನಂತಾನಿ ಮಹಾಹರೇಃ .  
 ಜಲಬುದ್ಬುದಕಲ್ಪಾನಿ ಪುರಾಣೋಕ್ತಾನ್ಯನುಕ್ರಮಾತ್ .. 4.50..  
 .. ಇತಿ ವೇದಾಂತಕಾರಿಕಾವಲ್ಯಾಂ ಪ್ರಕೃತಿನಿರೂಪಣಂ ನಾಮ ಚತುರ್ಥಂ ಪ್ರಕರಣಂ ..

ಅಥ ಕಾಲನಿರೂಪಣಂ ನಾಮ ಪಂಚಮಂ ಪ್ರಕರಣಂ .  
 ಗುಣತ್ರಯವಿಹೀನೋ ಯಃ ಸ ಜಡಃ ಕಾಲ ಉಚ್ಯತೇ .  
 ಅಖಂಡಖಂಡಭೇದೇನ ಸ ಕಾಲೋ ದ್ವಿವಿಧೋ ಮತಃ .. 5.1..  
 ಆದ್ಯೋ ವಿಭುರ್ಭೂತಭಾವಿವರ್ತಮಾನತ್ವಧೀಕರಃ .  
 ನಿಮೇಷಾದಿಪ್ರಭೇದೇನ ಬಹುಭೇದಸ್ತ್ವಸೌ ಮತಃ .. 5.2..  
 ಅಖಂಡಕಾಲ ಏವಾಯಂ ನಿತ್ಯ ಇತ್ಯವಗಮ್ಯತೇ .  
 ಕಾಲಃ ಸ್ವಕಾರ್ಯಂ ಪ್ರತಿ ತು ಸ್ಯಾದುಪಾದಾನಕಾರಣಂ .. 5.3..  
 ಕಾರ್ಯರೂಪಸ್ತತೋ ನೈವ ನಿತ್ಯ ಇತ್ಯವಧಾರ್ಯತಾಂ .  
 ಲೀಲಾವಿಭೂತಾವೀಶಾನಃ ಕಾಲಮಾಲಂಬ್ಯ ಕಾರ್ಯಕೃತ್ .. 5.4..  
 ಏಷ ನಿತ್ಯವಿಭೂತೌ ತು ನ ಕಾಲಮವಲಂಬತೇ .  
 ಕ್ರೀಡಾಪರಿಕರಃ ಸೋಽಯಂ ಕಾಲಸ್ತು ಪರಮಾತ್ಮನಃ .. 5.5..  
 ನಿತ್ಯನೈಮಿತ್ತಿಕಪ್ರಾಕೃತಲಯಾಃ ಕಾಲಹೇತುಕಾಃ .  
 ಏವಂ ಪ್ರಕಾಶಿತಂ ಕಾಲಸ್ವರೂಪಸ್ಯ ನಿರೂಪಣಂ .. 5.6..  
 .. ಇತಿ ವೇದಾಂತಕಾರಿಕಾವಲ್ಯಾಂ ಕಾಲನಿರೂಪಣಂ ನಾಮ ಪಂಚಮಂ ಪ್ರಕರಣಂ ..

ಅಥ ನಿತ್ಯವಿಭೂತಿನಿರೂಪಣಂ ನಾಮ ಷಷ್ಠಂ ಪ್ರಕರಣಂ .  
 ಶುದ್ಧಸತ್ತ್ವೇ ಧರ್ಮಭೂತಜ್ಞಾನಜೀವೇಶ್ವರೇಷು ಚ .  
 ಅಜಡತ್ವಂ ಭವೇಲ್ಲಕ್ಷ್ಮ ತತ್ಪುನಃ ಸ್ವಪ್ರಕಾಶತಾ .. 6.1..  
 ಪರಾಕ್ಷೇ ಸತ್ಯಜಡತಾ ಲಕ್ಷ್ಮ ಪ್ರಥಮಯೋರ್ಮತಂ .  
 ಪರಸ್ಮೈ ಭಾಸಮಾನತ್ವಂ ಪರಾಕ್ಷ ಮನುಗದ್ಯತೇ .. 6.2..  
 ಸತ್ತ್ವೈಕಮೂರ್ತಿಕೋ ದೇಶಃ ಶುದ್ಧಸತ್ತ್ವ ಮಚೇತನಂ  
 ಪರಿಚ್ಛಿನ್ನಮಘೋ ದೇಶೇನಂತಮೂರ್ಧ್ವಪ್ರದೇಶತಃ .. 6.3..  
 ಸ್ವಯಂಪ್ರಕಾಶರೂಪೇಯಂ ಪಂಚೋಪನಿಷದಾತ್ಮಿಕಾ .

ವಿಷ್ಣೋರ್ನಿತ್ಯವಿಭೂತಿಃ ಸ್ಯಾನ್ನಿತ್ಯಮಾನಂದರೂಪಿಣೀ .. 6.4..  
 ಸೇಯಂ ವಿಭೂತಿರೀಶಸ್ಯ ನಿತ್ಯಮುಕ್ತಾತ್ಮನಾಮಪಿ .  
 ಭೋಗ್ಯಭೋಗೋಪಕರಣಭೋಗಸ್ಥಾನಮಯೀ ಮತಾ .. 6.5..  
 ಭೋಗ್ಯಮೀಶ್ವರದೇಹಾದಿ ದ್ವಿತೀಯಂ ಚಂದನಾದಿಕಂ .  
 ಭೋಗಸ್ಥಾನಂ ತು ಮಾಣಿಕ್ಯಗೋಪುರಾದಿಕಮುಚ್ಯತೇ .. 6.6..  
 ದೇಹಾ ಈಶ್ವರನಿತ್ಯಾನಾಂ ನಿತ್ಯೇಚ್ಛಾಕಲ್ಪಿತಾ ಹರೇಃ .  
 ಮುಕ್ತಾನಾಂ ತು ಶರೀರಾದಿಸ್ತತ್ಸಂಕಲ್ಪಕೃತೋ ಮತಃ .. 6.7..  
 ಶ್ರೀಪತೇವ್ಯೂಹವಿಭವಾರ್ಚಾವತಾರತಯಾ ಸತಃ .  
 ಅಪ್ರಾಕೃತಶರೀರಾಣಿ ಪ್ರತಿಷ್ಠಾನಂತರಂ ಹರೇಃ .. 6.8..  
 ಪ್ರಸಾದೋನ್ಮುಖತಾಪತ್ತೌ ಪ್ರಕಟಾನಿ ಭವಂತಿ ಹಿ .  
 ತಚ್ಚ ಪ್ರಕಟನಂ ತಸ್ಯ ಸಂಕಲ್ಪಾಧೀನಮೀರ್ಯತೇ .. 6.9..  
 ಪ್ರಾಕೃತಾಪ್ರಾಕೃತತನುಸಂಸರ್ಗಃ ಕಥಮಿತ್ಯಲಂ .  
 ರಾಮಕೃಷ್ಣಾವತಾರಾದೌ ದೃಷ್ಟತ್ವಾತ್ಸಸ್ಯ ಭೂಯಸಾ .. 6.10..  
 ಔಚ್ಚ್ಯಲ್ಯಾದಿಗುಣೇ ಯೇ ತು ದಿವ್ಯಮಂಗಲವಿಗ್ರಹೇ .  
 ಹರೇಸ್ತಾಂಸ್ತು ವಿಜಾನೀಹಿ ಗದ್ಯತ್ರಯವಿಚಾರತಃ .. 6.11..  
 ಮುಕ್ತಾನಾಮಶರೀರತ್ವವಚನಂ ಯತ್ತು ದೃಶ್ಯತೇ .  
 ತತ್ಕರ್ಮಕೃತಶಾರೀರಸಂಬಂಧಾಭಾವಗೋಚರಂ .. 6.12..  
 ನಿರೂಪಯಂತಿ ಶ್ರೀನಾಥದಿವ್ಯಮಂಗಲವಿಗ್ರಹಂ .  
 ಪುರಾಣೋಕ್ತಕ್ರಮಾದಸ್ಮಾದಾದ್ಯವೇದಾಂತದೇಶಿಕಾಃ .. 6.13..  
 ತ್ರಿಪಾದ್ವಿಭೂತಿವೈಕುಂಠಪರವ್ಯೋಮಾದಿಶಬ್ದಿತಾ .  
 ವಿಭೂತಿರಿಯಮೀಶಸ್ಯ ಮಹತೀ ಸುಮಹೀಯತೇ .. 6.14..  
 ದ್ವಾದಶಾವರಣೋಪೇತಮನೇಕಶತಗೋಪುರಂ .  
 ವೈಕುಂಠಂ ನಾಮ ನಗರಮೇತಸ್ಯಾಂ ಪ್ರವಿಜ್ಯಂಭತೇ .. 6.15..  
 ಆನಂದನಾಮಕಸ್ತತ್ರ ಸುದಿವ್ಯನಿಲಯಃ ಸ್ಫುಟಃ .  
 ತತ್ರ ರತ್ನಮಯಸ್ತಂಭಸಹಸ್ರಾ ಭಾಸತೇ ಸಭಾ .. 6.16..  
 ಅನಂತಸ್ತತ್ರ ಚ ಫಣಾಮಣಿತೇಜೋವಿರಾಜಿತಃ .  
 ತಸ್ಮಿನ್ ಧರ್ಮಾದಿಸಹಿತಸಿಂಹಾಸನಮುಪಸ್ಥಿತಂ .. 6.17..  
 ತತ್ರ ಚಾಮರವದ್ಧಸ್ತ್ರೈವಿಮಲಾದಿಭಿರರ್ಚಿತಂ .  
 ಪದ್ಮಮಷ್ಟದಲಂ ಭಾತಿ ತತ್ರ ಶೇಷೋಽಸ್ತಿ ಧೀಮಯಃ .. 6.18..  
 ತತ್ರಾನಂದಮಯಃ ಸಾಕ್ಷಾತ್ಸರ್ವವಾಚಾಮಗೋಚರಃ .  
 ಅದ್ಭುತಜ್ಯೋತಿರಾಕಾರೋ ಭಾತಿ ನಾರಾಯಣಾತ್ಮನಾ .. 6.19..

.. ಇತಿ ವೇದಾಂತಕಾರಿಕಾವಲ್ಯಾಂ ನಿತ್ಯವಿಭೂತಿನಿರೂಪಣಂ ನಾಮ ಷಷ್ಠಂ ಪ್ರಕರಣಂ ..

ಅಥ ಧರ್ಮಭೂತಜ್ಞಾನನಿರೂಪಣಂ ನಾಮ ಸಪ್ತಮಂ ಪ್ರಕರಣಂ .  
 ಧರ್ಮೋ ಭವತಿ ಯಜ್ಞಾನಂ ಪ್ರಭಾ ದೀಪೇ ಯಥಾತ್ಮನೋಃ .  
 ತದ್ಧರ್ಮಭೂತವಿಜ್ಞಾನಂ ನಿತ್ಯಂ ನಿತ್ಯೇಶ್ವರೇಷು ತತ್ .. 7.1..  
 ಬದ್ಧೇಷು ತತ್ತಿರೋಭೂತಂ ಮುಕ್ತೇಷು ಪ್ರಾಕ್ತಿರೋಹಿತಂ .  
 ಸಂಕೋಚನವಿಕಾಸಾಭ್ಯಾಂ ನಾಶೋತ್ಪತ್ತಿವಿಪಾಕಭಾಕ್ .. 7.2..  
 ಸಂಕೋಚ ಇಂದ್ರಿಯದ್ವಾರಾ ಜ್ಞಾನಂ ಸಂಕೋಚ್ಯತೇ ಯದಿ .  
 ವಿಕಾಸ ಇಂದ್ರಿಯದ್ವಾರಾ ಜ್ಞಾನಪ್ರಸರಣಾಧ್ಯವೇತ್ .. 7.3..  
 ಸ್ವಪ್ರಕಾಶಂ ಸ್ವತೋ ಮಾನಮೇತದಿತ್ಯತ್ರ ಸಮ್ಮತಂ .  
 ಸ್ವಾನ್ಯನಿರ್ವಾಹಕತ್ವೇನ ದೀಪವತ್ಸ್ವಪ್ರಕಾಶತಾ .. 7.4..  
 ತಮೋವಿಶೇಷಸಾನ್ನಿಧ್ಯಾಜ್ಞಾನಂ ಸ್ವಾಪೇ ತಿರೋಹಿತಂ .  
 ದ್ರವ್ಯತ್ವಮಸ್ಯ ಜ್ಞಾನಸ್ಯ ಪ್ರಭಾವದ್ಗುಣತಾಪಿ ಚ .. 7.5..  
 ಧೀಭೇದಾಃ ಸುಖದುಃಖೇಚ್ಛಾದ್ವೇಷಯತ್ನಾ ನ ತೇ ಪೃಥಕ್ .  
 ದ್ವೇಷ್ಮೀಚ್ಛಾಮೀತಿ ವಾದಸ್ತು ಸ್ಮರಾಮೀತ್ಯಾದಿವನ್ಮತಃ .. 7.6..  
 ಸ್ಮತ್ಯಾದಯೋ ಜ್ಞಾನಭೇದಾ ಅನಂತಾ ಜೀವವೃತ್ತಯಃ .  
 ಜ್ಞಾನಶಕ್ತೋರ್ವಿತತಯೋಽನಂತಾಶ್ಚ ಭಗವದ್ಗುಣಾಃ .. 7.7..  
 ಗದ್ಯತ್ರಯೇ ಮಹಾಚಾರ್ಯೈರಯಮರ್ಥ ಉದೀರಿತಃ .  
 ತತ್ತತ್ತ್ವ ರೂಪವಿಜ್ಞಾನಂ ತದ್ಭಾಷ್ಯೇಣಾವಗಮ್ಯತೇ .. 7.8..  
 ಭಕ್ತಿಪ್ರಪತ್ತಿಸುಪ್ರೀತ ಈಶ್ವರೋ ಮುಕ್ತಿದಾಯಕಃ .  
 ಅತೋ ಭಕ್ತಿಪ್ರಪತ್ತಿಃ ಹಿ ಮುಕ್ತೌ ಪರಮಕಾರಣಂ .. 7.9..  
 ಕರ್ಮಯೋಗಜ್ಞಾನಯೋಗೌ ಭಕ್ತಿಸಾಧನಮೂಚಿರೇ .  
 ಫಲಾಭಿಸಂಧಿರಹಿತಂ ಕರ್ಮಾರಾಧನಮೀಶಿತುಃ .. 7.10..  
 ವಿನಿರ್ಮಲಾಂತಃಕರಣೇ ಚಿಂತನಂ ಜ್ಞಾನಯೋಗಕಃ .  
 ಸಾಕ್ಷಾದಿತರಥಾ ವಾಪಿ ಭಕ್ತೌ ಕಾರಣತಾನಯೋಃ .. 7.11..  
 ಭಕ್ತಿಯೋಗೋಽಮಷ್ಟಾಂಗೋಽವಿಚ್ಛಿನ್ನಾ ಸ್ಮೃತಿಸಂತತಿಃ .  
 ವಿವೇಕಾದಿಭಿರೂತ್ಪಾದ್ಯಾ ದರ್ಶನಾಕಾರತಾಂ ಗತಾ .. 7.12..  
 ತತ್ತಚ್ಛರೀರಾವಸಾನಸಮಯೇ ಪರಿಣಾಮಿನೀ .  
 ಸೇಯಂ ಸಾಧನಭಕ್ತಿಃ ಸ್ಯಾತ್ಪ್ರಪತ್ಯಂಗವತೀ ಮತಾ .. 7.13..  
 ಫಲಭಕ್ತಿಸ್ತು ಭಗವದನುಗ್ರಹಕೃತಾ ಭವೇತ್ .

ಅತ ಏವ ಹರಿಃ ಸಾಕ್ಷಾತ್ಸಿದ್ಧೋಪಾಯತ್ವಮಶ್ನುತೇ .. 7.14..  
 ಅಂತರಾದಿತ್ಯವಿದ್ಯಾದಿಭೇದಾತ್ನಾ ಬಹುಧಾ ಮತಾ .  
 ಸರ್ವಾಪಿ ಬ್ರಹ್ಮವಿದ್ಯೇಯಂ ಬ್ರಹ್ಮಪ್ರಾಪ್ತ್ಯುಪಯೋಗಿನೀ .. 7.15..  
 ನ್ಯಾಸವಿದ್ಯಾ ಪ್ರಪತ್ತಿಃ ಸ್ಯಾದಂಗಪಂಚಯೋಗಿನೀ .  
 ಆನುಕೂಲ್ಯಸ್ಯ ಸಂಕಲ್ಪಃ ಪ್ರಾತಿಕೂಲ್ಯಸ್ಯ ವರ್ಜನಂ .. 7.16..  
 ರಕ್ಷಿಷ್ಯತೀತಿ ವಿಶ್ವಾಸೋ ಗೋಪ್ತತ್ವವರಣಂ ತಥಾ .  
 ಆತ್ಮನಿಕ್ಷೇಪಕಾರ್ಪಣ್ಯೇ ಅಂಗಪಂಚಕಮೀರಿತಂ .. 7.17..  
 ಗುರೂಪಸದನಾದೇಷಾ ವಿಜ್ಞಾತವ್ಯಾ ಮನೀಷಿಭಿಃ .  
 ಇಯಮುತ್ತರಪೂರ್ವಾಘಾಶ್ಲೇಷನಾಶಕೃದುಚ್ಯತೇ .. 7.18..  
 ಅಪಚಾರಾನ್ವಿನಾ ಬ್ರಹ್ಮವಿದಾಂ ನಾಸ್ಯಾ ವಿರೋಧಕೃತ್ .  
 ಅನ್ಯೋಽಸ್ತೀತಿ ಮಹಾಚಾರ್ಯಶಾಸನಂ ವ್ಯವಸೀಯತೇ .. 7.19..  
 .. ಇತಿ ವೇದಾಂತಕಾರಿಕಾವಲ್ಯಾಂ ಧರ್ಮಭೂತಜ್ಞಾನನಿರೂಪಣಂ ನಾಮ ಸಪ್ತಮಂ  
 ಪ್ರಕರಣಂ ..

ಅಥ ಜೀವನಿರೂಪಣಂ ನಾಮಾಷ್ಟಮಂ ಪ್ರಕರಣಂ .  
 ಅಣುತ್ತೇ ಸತಿ ಚೈತನ್ಯಂ ಜೀವಲಕ್ಷಣಮುಚ್ಯತೇ .  
 ಸ ಚ ದೇಹೇಂದ್ರಿಯಾದಿಭ್ಯೋ ವಿಲಕ್ಷಣತಯಾ ಮತಃ .. 8.1..  
 ಜೀವನ್ಯಾನೇಕವಿಷಯಾನುಭವೋಽಣೋರಪಿ ಸ್ಫುಟಃ .  
 ಯದ್ಧರ್ಮಭೂತವಿಜ್ಞಾನವ್ಯಾಪ್ತಿಸ್ತತ್ರೋಪಯೋಗಿನೀ .. 8.2..  
 ಪೂರ್ವಾನುಭೂತವಿಷಯಪ್ರತಿಸಂಧಾನಯೋಗತಃ .  
 ನಿತ್ಯಃ ಪ್ರತಿಶರೀರಂ ಸ ಭಿನ್ನೋ ಭೋಕ್ತಾದಿಶಬ್ದತಃ .. 8.3..  
 ಪ್ರಕೃತ್ಯಪೇಕ್ಷಯಾ ದೇಹೀ ದೇಹಃ ಶ್ರೀಮದಪೇಕ್ಷಯಾ .  
 ತಸ್ಯ ಸ್ವಯಪ್ರಕಾಶತ್ವಂ ಪ್ರತ್ಯಕ್ಷಶ್ರುತಿಬೋಧಿತಂ .. 8.4..  
 ದೇಶಾಂತರಫಲಾದೀನಾಮುಪಲಬ್ಧಿರಣೋರಪಿ .  
 ಕರ್ಮಜನ್ಯಾದದೃಷ್ಟಾಖ್ಯವಿಜ್ಞಾನಾದಿತಿ ಸಂಜಗುಃ .. 8.5..  
 ಬದ್ಧೋ ಮುಕ್ತೋ ನಿತ್ಯ ಇತಿ ಜೀವಃ ಸ ತ್ರಿವಿಧೋ ಮತಃ .  
 ಬ್ರಹ್ಮಾದಿಕೀಟಪರ್ಯಂತಾ ಬದ್ಧಾಃ ಸಂಸಾರಯೋಗಿನಃ .. 8.6..  
 ತ್ರೈವರ್ಗಿಕಾರ್ಥನಿಷ್ಣಾತಾ ಬುಭುಕ್ಷವ ಉದಾಹೃತಾಃ .  
 ಅರ್ಥಕಾಮಪರಾಸ್ತತ್ರ ಸ್ವದೇಹಾತ್ಮಾಭಿಮಾನಿನಃ .. 8.7..  
 ತೇ ತು ಧರ್ಮಪರಾಸ್ತತ್ರ ಯಾಗಾದ್ಯರ್ಥಾನುಷಂಗಿಣಃ .  
 ಧರ್ಮಸ್ವ ಲೌಕಿಕಶ್ರೇಯಃಸಾಧನಂ ಚೋದನೋದಿತಂ .. 8.8..

ರುದ್ರಾದ್ಯಾರಾಧನಪರಾ ಅನ್ಯದೇವಪರಾ ಮತಾಃ .  
 ಆತೋಽಪಿ ಜಿಜ್ಞಾಸುರರ್ಥಾರ್ಥೀತ್ಯೇವಂ ಭಾಗವತಾಃ ಸ್ಮೃತಾಃ .. 8.9..  
 ಮುಮುಕ್ಷುಣಾಂ ಚ ಕೈವಲ್ಯಪರಾಣಾಂ ಲಕ್ಷ್ಮ ಕಥ್ಯತೇ .  
 ಪ್ರಕೃತೇಸ್ತು ವಿಯುಕ್ತಸ್ಯ ಸ್ವಾತ್ಮನೋಽನುಭವಃ ಪರಂ .. 8.10..  
 ಕೈವಲ್ಯಮರ್ಚಿಮಾರ್ಗೇಣ ಗತ್ವಾಪಿ ಪರಮಂ ಪದಂ .  
 ರಮಣತ್ಯಕ್ತಪತ್ನೀವತ್ ಕ್ವಚಿತ್ಕೋಣೇಽವತಿಷ್ಠತೇ .. 8.11..  
 ಕೈವಲ್ಯಮೇತತ್ಕೇಷಾಂಚಿದಾರ್ಯಾಣಾಮೇವ ಸಮ್ಮತಂ .  
 ಅಸ್ಮದಾರ್ಯಾಸ್ತು ಕೈವಲ್ಯಂ ನ ಮನ್ಯಂತ ಇತಿ ಸ್ಥಿತಂ .. 8.12..  
 ಭಕ್ತಾಃ ಪೂರ್ವೋಕ್ತಭಕ್ತ್ಯೈವ ಮುಕ್ತಿಸಂಪ್ರಾಪ್ತಪೇಕ್ಷಿಣಃ .  
 ಅಪಶೂದ್ರನಯೇ ಭಕ್ತೌ ಶೂದ್ರಾನಧಿಕೃತಿಃ ಸ್ಫುಟಾ .. 8.13..  
 ಸಾಧ್ಯಸಾಧನಭಕ್ತಿಭ್ಯಾಂ ಭಕ್ತಾಃ ಸ್ಯುರ್ವಿಧಾ ಮತಾಃ .  
 ಪರಾಂಕುಶಾದಿಕಾನಾದ್ಯಾನ್ ವ್ಯಾಸಾದೀನಪರಾನ್ ವಿದುಃ .. 8.14..  
 ಮುಮುಕ್ಷವಃ ಪ್ರಪನ್ನಾಶ್ಚಾಕಿಂಚನ್ಯಾದಿಕಯೋಗಿನಃ .  
 ತ್ರೈವರ್ಗಿಕಪರಾ ಮೋಕ್ಷಪರಾಶ್ಚೇತಿ ಚ ತೇ ದ್ವಿಧಾ .. 8.15..  
 ಧರ್ಮಾರ್ಥಕಾಮಾನ್ ಸ್ವಾಮ್ಯರ್ಥಂ ಯೇಽನ್ವತಿಷ್ಠಂಸ್ತ ಆದಿಮಾಃ .  
 ಸತ್ಸಂಗಾದರ್ಥವೈರಾಗ್ಯೇ ಮುಮುಕ್ಷಾಯಾಂ ಕೃತಾದರಾಃ .. 8.16..  
 ಭಗವದ್ಭೋಗಸಂಪ್ರಾಪ್ತೈ ಮಹಾಚಾರ್ಯಂ ಸಮಾಶ್ರಿತಾಃ .  
 ಅಸಾಮರ್ಥ್ಯೇನ ಭಕ್ತ್ಯಾದೌ ಪ್ರಪತ್ಯೇಕಾಶ್ರಯಾಃ ಪರೇ .. 8.17..  
 ಸರ್ವಾಧಿಕಾರಿತಾಂ ಧೀರಾಃ ಪ್ರಪತ್ತೇರಾಚಚಕ್ಷಿರೇ .  
 ಏಕಾಂತಿನಃ ಫಲಂ ಮುಕ್ತ್ಯಾ ಸಹಾನ್ಯದ್ಯ ಉಶಂತಿ ತೇ .. 8.18..  
 ಪರಮೈಕಾಂತಿನಸ್ತ್ವಚ್ಛನ್ ಭಗವತ್ಪ್ರೀತಿಮೇವ ಯೇ .  
 ಪ್ರಾರಬ್ಧಂ ಕರ್ಮ ಭುಕ್ತ್ವೈವ ಯೋ ಮೋಕ್ಷಮಭಿಕಾಂಕ್ಷತಿ .. 8.19..  
 ದೃಷ್ಟ ಆರ್ತಸ್ಯ ಸಂಸಾರೇ ವಹ್ನಾವಿವ ಸಮುತ್ತಪನ್ .  
 ಪ್ರಪತ್ಯನಂತರೇ ಕಾಲೇ ಯೋ ಮೋಕ್ಷಮಭಿಕಾಂಕ್ಷತಿ .. 8.20..  
 ಸತ್ಸಂಗಾದಿತಿ ಸುಶ್ಲೋಕದ್ವಯೋಕ್ತಗತಿಮಾನ್ನರಃ .  
 ಆವಿಭೂತಸ್ವಸ್ವರೂಪೋ ಮುಕ್ತೋ ಬ್ರಹ್ಮಾನುಭೂತಿಭಾಕ್ .. 8.21..  
 ಮುಕ್ತಸ್ಯ ಭೋಗಮಾತ್ರೇ ತು ಸಾಮ್ಯಂ ಶ್ರುತಿಷು ಚೋದಿತಂ .  
 ಸ್ವೇಚ್ಛಯಾ ಸರ್ವಲೋಕೇಷು ಸಂಚಾರೋಽಸ್ಯ ನ ರುದ್ಯತೇ .. 8.22..  
 ಸ್ವೇಚ್ಛಾ ಚ ಹರಿಸಂಕಲ್ಪಾಯತ್ತಾ ಮುಕ್ತಸ್ಯ ಲಭ್ಯತೇ .  
 ಅನಾವರ್ತನಶಾಸ್ತ್ರಂ ತು ಕರ್ಮಾವರ್ತನಿಷೇಧಕೃತ್ .. 8.23..  
 ನಿತ್ಯಾಸಂಕುಚಿತಜ್ಞಾನಾ ನಿತ್ಯಂ ಭಗವದಾಜ್ಞಯಾ .

ತತ್ತ್ವಂಕರ್ಯರತಾ ನಿತ್ಯಾ ಅನಂತಗರುಡಾದಯಃ .. 8.24..

ಏತೇಷಾಮವತಾರಾದಿರಿಚ್ಛಯೈವ ಹರೇರಿವ .

ಆಧಿಕಾರಿಕತಾಮೀಷಾಮೀಶ್ವರೇಣ ನಿರೂಪಿತಾ .. 8.25..

.. ಇತಿ ವೇದಾಂತಕಾರಿಕಾವಲ್ಯಾಂ ಜೀವನಿರೂಪಣಂ ನಾಮಾಷ್ಟಮಂ ಪ್ರಕರಣಂ ..

ಅಥೇಶ್ವರನಿರೂಪಣಂ ನಾಮ ನವಮಂ ಪ್ರಕರಣಂ .

ಸ್ವೇತರಾಖಿಲಶೇಷಿತ್ವಮೀಶ್ವರಸ್ಯ ತು ಲಕ್ಷಣಂ .

ಸ ಸೂಕ್ಷ್ಮಚಿದಚಿನ್ಮಿಶ್ರೋ ವಿಶ್ವೋಪಾದಾನಕಾರಣಂ .. 9.1..

ಸಂಕಲ್ಪಯುಕ್ತ ಏವೈಷ ನಿಮಿತ್ತಂ ಕಾರಣಂ ಮತಂ .

ಕಾಲಾದ್ಯಂತರ್ಯಾಮಿತಯಾ ಸಹಕಾರಿ ಚ ಕಾರಣಂ .. 9.2..

ಕಾರ್ಯರೂಪೇಣ ವೈವಿಧ್ಯಯೋಗ್ಯುಪಾದಾನಮುಚ್ಯತೇ .

ಪರಿಣಾಮಯಿತೃತ್ವೇನ ನಿಮಿತ್ತಮಪಿ ತನ್ಮತಂ .. 9.3..

ಕಾರ್ಯೋತ್ಪತ್ತುಪಕಾರೇಣ ಸಹಕಾರಿ ಚ ತದ್ಭವೇತ್ .

ಏಕವಿಜ್ಞಾನಸಹಿತಸರ್ವವಿಜ್ಞಾನವಾದತಃ .. 9.4..

ಉಪಾದಾನತ್ವಮೇವೋಕ್ತಂ ಮೃದಾದಾವಿವ ಚೇಶ್ವರೇ .

ತದೈಕ್ಷತೇತಿ ಸಂಕಲ್ಪಾನ್ನಿಮಿತ್ತತ್ವಂ ಕುಲಾಲವತ್ .. 9.5..

ಸಹಕಾರಿತ್ವಮಪ್ಯಸ್ಯಾಂತರ್ಯಾಮಿಬ್ರಾಹ್ಮಣೋದಿತಂ .

ಸದ್ಭ್ರಹ್ಮಾತ್ಮಾದಯಃ ಶಬ್ದಾಃ ಕಾರಣತ್ವಾವಬೋಧಿನಃ .. 9.6..

ತತ್ರ ಚ್ಛಾಂಕಪಶುನ್ಯಾಯಾನ್ನಾರಾಯಣಪರಾ ಮತಾಃ .

ನಾಮರೂಪವಿಭಾಗಾನರ್ಹತ್ವಾವಸ್ಥಾಸಮನ್ವಿತಂ .. 9.7..

ಸುಸೂಕ್ಷ್ಮಚಿದಚಿದ್ಯುಕ್ತಮೇಕಂ ಬ್ರಹ್ಮಾತ್ಮಕಂ ಮತಂ .

ನಾಮರೂಪವಿಭಾಗಾತ್ಪ್ರಾಜ್ಞಃ ನ ಹಿ ಭೇದೋವಸೀಯತೇ .. 9.8..

ಮೃದ್ಧಟಾಡಾವಪಿ ತತಸ್ತದೇಕಮಿತಿ ಗೀಯತೇ .

ನಾಮರೂಪಾದ್ಯಭಾವೇನ ಸಚ್ಚಬ್ದೇನಾಪಿ ಗೀಯತೇ .. 9.9..

ತದೇವಾಂತಃಪ್ರವೇಶೇನ ನಾಮರೂಪವಿಭಾಗಕೃತ್ .

ಯಥಾ ಜೀವೋನ್ತರಾವಿಷ್ಟೋ ನಾಮರೂಪವಿಭಾಗಭಾಕ್ .. 9.10..

ದೇವೋನಕಮಿತಿ ಶಬ್ದೈಶ್ಚ ಮುಖ್ಯವೃತ್ತಾಭಿಧೀಯತೇ .

ಯಥಾ ನೀಲಾದಯಃ ಶಬ್ದಾ ನೀಲಾದ್ಯವ್ಯಭಿಚಾರಿಣಂ .. 9.11..

ವಿಶಿಷ್ಟಮೇವ ಮುಖ್ಯಾರ್ಥಂ ವದಂತಿ ನಿರುಪಾಧಿಕಂ .

ತಥೈವ ಭಗವಾನಂತರ್ಯಾಮೀ ಸನ್ನಾಮರೂಪಯೋಃ .. 9.12..

ವಿಭಾಗಕೃತ್ಯ ತೈಃ ಶಬ್ದೈರ್ಮುಖ್ಯವೃತ್ತಾಭಿಧೀಯತೇ .

ಅಮುಖ್ಯಾರ್ಥತ್ವಮೇತೇಷಾಂ ಪರೈರುಕ್ತಂ ನ ಯುಕ್ತಿಮತ್ .. 9.13..  
 ಶರೀರಾದ್ಯಪೃಥಗ್ಭಾವಾಚ್ಚಬ್ಧಾ ನಿಷ್ಕರ್ಷಕೇತರೇ .  
 ವಿಶಿಷ್ಟಮೇವ ಶ್ರೀಮಂತಮಭಿಧಾಸ್ಯಂತಿ ತತ್ತ್ವತಃ .. 9.14..  
 ಸರ್ವಂ ಬ್ರಹ್ಮೇತ್ಯೈತದಾತ್ಮ್ಯಮಿತ್ಯಾದಿವ್ಯಪದಿಷ್ಟಯಃ .  
 ಸಾಮಾನಾಧಿಕರಣ್ಯೇನ ಸಂಯುಜ್ಯಂತೇಽತ ಏವ ಹಿ .. 9.15..  
 ಸ್ವರೂಪಭಿದಯಾ ಭೇದಶ್ರುತಯೋಽಸ್ಮನ್ನತೇ ಸ್ಥಿತಾಃ .  
 ವಿಶಿಷ್ಟಾಭೇದತೋಽಭೇದಶ್ರುತಯೋಽಪಿ ಸುನಿರ್ವಹಾಃ .. 9.16..  
 ಕಾರಣಾತ್ಸೂಕ್ಷ್ಮಚಿದಚಿದ್ಯುಕ್ತಾತ್ಸೂಕ್ಷ್ಮಲೈತದಾಹಿತಂ .  
 ಕಾರ್ಯಂ ನಾನ್ಯದಿತಿ ವ್ಯಕ್ತಮಾರಂಭಣನಯಾದಿಷು .. 9.17..  
 ನಿರ್ಗುಣತ್ವಪರಾಃ ಕಾಶ್ಚಿಚ್ಛ್ರುತಯಃ ಸಂತಿ ತಾ ಇಮಾಃ .  
 ತದ್ಧೇಯಗುಣರಾಹಿತ್ಯಂ ಭೋಧಯಂತಿ ತತೋ ಧ್ರುವಂ .. 9.18..  
 .. ಇತಿ ವೇದಾಂತಕಾರಿಕಾವಲ್ಯಾಮೀಶ್ವರನಿರೂಪಣಂ ನಾಮ ನವಮಂ ಪ್ರಕರಣಂ ..

ಅಥಾದ್ರವ್ಯನಿರೂಪಣಂ ನಾಮ ದಶಮಂ ಪ್ರಕರಣಂ .  
 ದ್ರವ್ಯಮೇವಂ ನಿರೂಪ್ಯಾರ್ಥ ತದದ್ರವ್ಯಂ ನಿರೂಪ್ಯತೇ .  
 ಶುದ್ಧಸತ್ತ್ವಂ ಮಿಶ್ರಸತ್ತ್ವಮಿತಿ ಸತ್ತ್ವಂ ದ್ವಿಧಾ ಮತಂ .. 10.1..  
 ರಜಸ್ತಮೋಭ್ಯಾಮಸ್ಪೃಷ್ಟಮದ್ರವ್ಯಂ ಪೂರ್ವಮುಚ್ಯತೇ .  
 ರಜಸ್ತಮೋವಿಮಿಶ್ರಂ ತು ಮಿಶ್ರಸತ್ತ್ವಂ ಪ್ರಕೀರ್ತಿತಂ .. 10.2..  
 ಅತೀಂದ್ರಿಯಂ ಪ್ರಕಾಶಾದಿನಿದಾನಂ ಸತ್ತ್ವಶಬ್ದಿತಂ .  
 ರಜೋ ಲೋಭಪ್ರವೃತ್ತಾದಿನಿದಾನಂ ಕೀರ್ತ್ಯತೇ ತಮಃ .. 10.3..  
 ಪ್ರಮಾದಮೋಹಾದಿಹೇತುಸ್ತೈಗುಣ್ಯಸ್ಯ ನಿರೂಪಣಂ .  
 ಲಯೇ ಸಮಾನಿ ಚೈತಾನಿ ವಿಷಮಾಣ್ಯದಯಾದಿಷು .. 10.4..  
 ಶ್ರೋತ್ರಗ್ರಾಹ್ಯೋ ಗುಣಃ ಶಬ್ದೋ ವರ್ಣಾವರ್ಣಾತ್ಮನಾ ದ್ವಿಧಾ .  
 ತಾಲುಭೇರ್ಯಾದಿಜತ್ವೇನ ಭೂತಪಂಚಕವರ್ತ್ಯಸೌ .. 10.5..  
 ಸ್ಪರ್ಶಸ್ವಗಿಂದ್ರಿಯಗ್ರಾಹ್ಯಃ ಪೃಥಿವ್ಯಾದಿಚತುಷ್ಟಯೇ .  
 ಶೀತೋಷ್ಣಾದಿಪ್ರಭೇದಸ್ತು ಶಾಸ್ತ್ರಾಂತರನಿರೂಪಿತಃ .. 10.6..  
 ಚಕ್ಷುರಿಂದ್ರಿಯನಿರ್ಗ್ರಾಹ್ಯಂ ರೂಪಮೇತಚ್ಚತುರ್ವಿಧಂ .  
 ಶ್ಲೇತರಕ್ತೇ ಪೀತಕೃಷ್ಣೇ ಇತಿ ಭೇದಾದ್ವಿಧಾದಿಮಂ .. 10.7..  
 ಭಾಸ್ವರಾಭಾಸ್ವರತ್ವಾಭ್ಯಾಂ ಭಾಸ್ವರಂ ತೇಜಸಿ ಸ್ಥಿತಂ .  
 ಪೃಥಿವೀಜಲಯೋಶ್ಚೈತದಭಾಸ್ವರಮುದಾಹೃತಂ .. 10.8..  
 ರಸನೇಂದ್ರಿಯನಿರ್ಗ್ರಾಹ್ಯೋ ರಸಃ ಷೋಢಾ ಸ ಕೀರ್ತಿತಃ .

ಘ್ರಾಣಗ್ರಾಹ್ಯೋ ಗುಣೋ ಗಂಧೋ ದ್ವಿಧಾ ಶಾಸ್ತ್ರಾಂತರೇಷ್ಟಿವ .. 10.9..  
 ಪೃಥಿವ್ಯಾಮೇವ ಗಂಧಃ ಸ್ಯಾತ್ಪೃಥಿವೀಜಲಯೋ ರಸಃ .  
 ಪೃಥಿವೀಜಲತೇಜಃಸು ರೂಪಂ ಸ್ಪರ್ಶಃ ಸವಾಯುಷು .. 10.10..  
 ಶಬ್ದಃ ಪಂಚಸು ಭೂತೇಷು ಪ್ರಾಧಾನ್ಯೇನೈವಮುಚ್ಯತೇ .  
 ಪಂಚೀಕರಣರೀತ್ಯಾ ತು ಸರ್ವೇ ಸರ್ವತ್ರ ಸಂಗತಾಃ .. 10.11..  
 ಸಂಯುಕ್ತಪ್ರತ್ಯಯೇ ಹೇತುಃ ಸಂಯೋಗ ಇತಿ ಕಥ್ಯತೇ .  
 ಕಾರ್ಯಕಾರ್ಯಪ್ರಭೇದೇನ ಸ ಸಂಯೋಗೋ ದ್ವಿಧಾ ಮತಃ .. 10.12..  
 ಮೇಷಹಸ್ತಾದಿಸಂಯೋಗಃ ಕಾರ್ಯೋಽಕಾರ್ಯೋ ವಿಭೋವಿಭೋಃ .  
 ವಿಭುದ್ವಯಸ್ಯ ಸಂಯೋಗಃ ಶ್ರುತ್ಯಾ ಯುಕ್ತ್ಯಾ ಚ ಮನ್ಯತೇ .. 10.13..  
 ತಸ್ಮಾತ್ಕಾಲಸ್ಯೇಶ್ವರೇಣ ಸಂಯೋಗೋಽಪಿ ಸುಸಮೃತಃ .  
 ಸಂಯೋಗಾಭಾವರೂಪೋ ಹಿ ವಿಭಾಗೋ ನ ಗುಣಾಂತರಂ .. 10.14..  
 ಸರ್ವಹೇತುಷು ಹೇತುತ್ವನಿವೋದ್ರೀ ಶಕ್ತಿರಿಷ್ಟತೇ .  
 ಮಣಿಮಂತ್ರಾದಿಕೇಷ್ಟೇಷಾ ಪ್ರಸಿದ್ಧಾ ಸಾ ತ್ವತೀಂದ್ರಿಯಾ .. 10.15..  
 ಬುದ್ಧ್ಯಾದಯೋಽಷ್ಟಾ ವಿಜ್ಞಾನೇ ಭಾವನಾ ಚಾಂತರಾವಿಶನ್ .  
 ದ್ರವತ್ವಸ್ನೇಹಸಂಖ್ಯಾನಪರಿಮಾಣಾನಿ ವೇಗಕಃ .. 10.16..  
 ದ್ರವ್ಯಸ್ವರೂಪರೂಪತ್ವಾನ್ನಾಧಿಕ್ಯಂ ಯಾಂತಿ ಕೇವಲಂ .  
 ಸ್ಥಿತಸ್ಥಾಪಕಮೇತಸ್ಮಿನ್ ಸಂಯೋಗೇಽನ್ತರ್ಭವತ್ಯತಃ .. 10.17..  
 ಸಂಯೋಗಾಭಾವರೂಪತ್ವತ್ಪ್ರಥಕ್ತ್ವಸ್ಯ ವಿಭಾಗವತ್ .  
 ಗುರುತ್ವಸ್ಯಾಪಿ ಶಕ್ತಿತ್ವಾನ್ನಾಧಿಕ್ಯಂ ಕ್ವಾಪಿ ವಿದ್ಯತೇ .. 10.18..  
 ಕರ್ಮಣಾಮಪಿ ಶಕ್ತಿತ್ವಂ ಕೇಚಿದಾಹುರ್ಮನೀಷಿಣಃ .  
 ಪದಾರ್ಥಾಂತರತಾಮನ್ಯೇ ಪ್ರಾಹುರ್ವೇದಾಂತವೇದಿನಃ .. 10.19..  
 ಪ್ರಾಚೀನಗ್ರಂಥಪದವೀಮನುಸೃತ್ಯ ಯಥಾಮತಿ .  
 ವಿಶಿಷ್ಟಾದ್ವೈತಸಿದ್ಧಾಂತಘಕ್ಕಿಕೇತ್ಲಂ ನಿದರ್ಶಿತಾ .. 10.20..  
 ಅಣ್ಣಯಾರ್ಯಾರ್ಥ್ವರೀಂದ್ರಸ್ಯ ತಾರ್ತೀಯೀಕತನೂಭುವಾ .  
 ಶ್ರೀಮದ್ವೇಂಕಟದಾಸೇನ ನಿರ್ಮಿತಾ ಕಾರಿಕಾವಲೀ .. 10.21..  
 ನಿರಮಾಯಿ ರಮಾಯತ್ತಪರಮಾದ್ಭುತತೇಜಸಃ .  
 ಮುದಮಾಧಾತುಕಾಮೇನ ಮಯೇಯಂ ಕಾರಿಕಾವಲೀ .. 10.22..  
 ಭಕ್ತಿಪ್ರಪತ್ಯೋರಧಿದೇವತಾಭ್ಯಾ-  
 ಮಿವಾಬ್ಜನಾಭಸ್ಯ ಪದಾಂಬುಜಾಭ್ಯಾಂ .  
 ಸಮರ್ಪಯೇಽಸ್ಮನ್ನತಕಾರಿಕಾವಲೀಂ  
 ತದಂಗುಲೀಸಂಖ್ಯಾನಿರೂಪಣಾಥ್ಯಾಂ .. 10.23..  
 ಯಃ ಶ್ರೀಮಚ್ಚರಮರ್ಷಣಾನ್ವಯಪಯಃ ಸಿಂಧೋಃ ಸುಧಾಂಶುರ್ಮಹಾ-



ನಣ್ಣಾಯಃ ಸಮಭೂದ್ವಿಭೂಷಿತಚತುಸ್ತಂತ್ರೋ ವಚಃಕಾಂತಿಭಿಃ .  
ತನ್ಯಾಸೌ ತನಯಃ ಸಮಾರ್ಜಿತನಯಃ ಶ್ರೀವೇಂಕಟಾರ್ಯಃ ಸುಧೀಃ  
ಶ್ರುತ್ಯಂತಾನ್ವಯಕಾರಿಕಾಲಿಮಕರೋತ್ಪ್ರೀತ್ಯೈ ಮಹತ್ಯೈ ಸತಾಂ .. 10.24..  
.. ಇತಿ ವೇದಾಂತಕಾರಿಕಾವಲ್ಯಾಮದ್ರವ್ಯನಿರೂಪಣಂ ನಾಮ ದಶಮಂ ಪ್ರಕರಣಂ ..  
(ಪ್ರಮೇಯನಿರೂಪಣಂ ಸಮಾಪ್ತಂ)  
.. ಇತಿ ಶ್ರೀಬುಚ್ಚಿವೇಂಕಟಾಚಾರ್ಯಕೃತಾ ವೇದಾಂತಕಾರಿಕಾವಲೀ ಸಮಾಪ್ತಾ ..

This is considered a primer on Ramanuja's Vedantic Philosophy.

Encoded and proofread by Ankur Nagpal ankurnagpal108 at gmail.com

---

—  
*Vedantakarikavali by Shri Buchchivenkatacharya*  
pdf was typeset on March 24, 2024

—  
Please send corrections to [sanskrit@cheerful.com](mailto:sanskrit@cheerful.com)

